

ڈاکٹر صاحبزادہ ساجد الرحمن

اعضاء کی پیوند کاری - فقہاءِ اسلام کی متصاد آراء

اسلام جو قیامت تک نسل انسانی کے لیے ہدایت کا ضامن ہے اور دنیا میں "ثبات اک تغیر کو ہے" ، اس لیے احکام اسلام بھی تغیر و ثبات دونوں کا مجموعہ ہے۔ یہ کہنا صحیح ہو گا کہ ثبات صرف بنیادی اقدار کو حاصل ہے، ان کے علاوہ پیش آمدہ مسائل جو ارتقائے فکر انسانی کے نتیجے میں پیدا ہوتے ہیں، اسلام ان کے حل کے لیے فکر، تحقیق، جتو (اجتہاد) کی مکمل اجازت دیتا ہے۔ اگر کوئی اس کی راہ میں آئے تو زمانہ اس کی پروار کیے بغیر آگے کل جاتا ہے اور پیچھے رہ جانے والے لکھریں پیٹا کرتے ہیں۔ یہ ضروری نہیں کہ آج پیش آنے والے ہر مسئلہ کی کوئی نظر یا صورت قرنِ اول میں بھی پیش آئی ہو اور آنحضرت ﷺ یا آپ کے صحابہ کرام رضوان اللہ تعالیٰ علیہم سے اس کا جواب منقول ہو۔ اگر نئے مسائل کے بارے میں ہمارے پاس کوئی حکم شرعی نصوص میں نہیں ملتا۔ ایسی صورت میں ہمیں قرآن و سنت کی روشنی میں اجتہاد سے کام لینا ہو گا۔ آنحضرت ﷺ سے ایک حدیث مردوی ہے: *لَمَّا أَرَادَ أُنْ يَنْعَثُ مَعَاذًا إِلَى الْيَمَنِ قَالَ كَيْفَ تَقْضِي إِذَا عَرَضَ لَكَ قَضَاءً قَالَ أَقْضِي بِكِتَابِ اللَّهِ قَالَ فَإِنْ لَمْ تَجِدْ فِي كِتَابِ اللَّهِ قَالَ بِهِ سُنَّةً رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ فَإِنْ لَمْ تَجِدْ فِي سُنَّةِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَلَا فِي كِتَابِ اللَّهِ قَالَ أَجْهَدْ رَأْيِي وَلَا آلُو فَضَرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ صَدْرَهُ وَقَالَ الْحَمْدُ لِلَّهِ الَّذِي وَفَقَ رَسُولُ رَسُولِ اللَّهِ لِمَا يُرْضِي رَسُولَ اللَّهِ۔ [۱]*

(اگر کسی مسئلے میں ہمیں قرآن و سنت میں کوئی ہدایت نہ ملے، تو پھر ہمیں اس مسئلے میں ذاتی غور و فکر سے کام لینا ہو گا۔)

ایک روایت میں ہے کہ حضرت عربؑ نے حضرت ابو موسیٰ اشعریؓ کو تقاضا سے متعلق لکھا تھا ”جو مسئلہ تمہیں کتاب و سنت میں نہ ملے اور تمہیں اس کے متعلق تردید ہو تو اس پر غور کرو اور اچھی طرح غور کرو اور اس سے ملتے جلتے مسائل پر اسے قیاس کرو۔“ [۲] یہاں یہ وضاحت بھی ضروری ہے کہ جب ہم مجتہدین کے اجتہادات کا بظیر غائر جائزہ لیتے ہیں تو واضح ہوتا ہے کہ ہر نئے مسئلہ کا حل مصلحت و حکمت اور عدل و انصاف کے تقاضوں کو پورا کرتا ہو۔

آج جو مسئلہ ”اعضاء کی پیوند کاری“ اور بالخصوص قرنیہ کی پیوند کاری کا زیر موضوع ہے اس سے متعلق بھی نصوص میں کوئی حکم شرعی موجود نہیں اور اس کا سبب بڑا واضح ہے کہ قرن اول میں یہ مسئلہ رونما نہیں ہوا تھا۔ اس لیے اس سے متعلق کوئی حکم بھی مذکور نہیں۔۔۔ یہ مسائل تو وقت گزرنے کے ساتھ ساتھ تغیرات و ایجادات کے نتیجہ میں پیدا ہوئے ہیں اور یہ قرنیہ کی پیوند کاری کا مسئلہ تو گزشتہ پچاس برسوں میں سامنے آیا ہے۔ اس صورت میں عالم اسلام کے اہل علم نے رضائے الہی اور مفابع عامہ کے جذبہ کے تحت ان معاملات پر غور و فکر فرمایا اور ان کے نتائج فکر ہمارے سامنے آئے۔

امام کاسانیؓ فرماتے ہیں:

”اضطراری کیفیت میں بھی کسی مسلمان کا قتل کرنا یا اس کا کوئی عضو قطع کرنا جائز نہیں۔“ [۳]

اگے چل کر امام کاسانیؓ ہبہ کو بھی ناجائز قرار دیتے ہیں، لکھتے ہیں:

”ہبہ کی شرائط میں سے ہے جو چیز ہبہ کی جا رہی ہے وہ مال مตقوم ہو، لہذا ایسی چیز کا ہبہ جائز نہیں جو اصلاح مال کی تعریف سے خارج ہو جیسے آدمی، مردار، خون، حرم

اور احرام کا شکار اور خنزیر وغیرہ۔“ [۴]

صاحب الحجر الرائق لکھتے ہیں:

”و شعر الانسان والانتفاع به ای لم یجز بیعه‘ والانتفاع به لان
الأدمی مکرم غیر متبدل فلا یجوز ان یکون شیء من اجزاءه مهانا
مبتذلا“ [۵]

(انسانی بال اور ان سے نفع اٹھانا۔ یعنی ان کی بیع اور ان سے نفع اٹھانا جائز نہیں
ہے۔ کیوں کہ آدمی قابل تکریم ہے نہ کہ قبل صرف کوئی چیز، لہذا جائز نہیں کہ اس
کے اعضاء میں کسی کو ذلیل یا حقیر کیا جائے یا استعمال کیا جائے)۔
اسی سے متعلق دوسری فقہی رائے:

”ان شعر الأدمی لا ینتفع به اکراماً للأدمی“ [۶]

(انسانی احترام کے پیش نظر انسانی بالوں سے نفع نہیں اٹھایا جا سکتا۔)

سب سے پہلے ہم ان آراء اور ان کے بنیادی دلائل کو سامنے لاتے ہیں جنہوں نے
اپنی تحقیق کے نتیجے میں ”پیوند کاری“ کے عدم جواز کی رائے پیش فرمائی ہے۔

کراچی میں ”مجلس تحقیق“ کے نام سے چند علماء پر مشتمل ایک جماعت ہے جو غیر
رسی طور پر مسائل حاضرہ پر غور و فکر کے لیے مل بیٹھنے کا اہتمام کرتی رہتی ہے اور بحث و تحقیق کے
بعد اپنے نتائج فلکر شائع کرنے کا انتظام بھی کرتی ہے۔ اس مجلس کے شرکاء میں مولانا مفتی محمد
شفیع، مولانا محمد یوسف بنوری اور مولانا تقی عثمانی جیسے حضرات شریک تھے۔ اس مجلس نے
پیوند کاری کے مسئلہ پر غور و خوض کیا اور مسئلہ کی جملہ جزئیات کا جائزہ لینے کے بعد یہ حضرات
جس نتیجہ پر پہنچے اسے مرحوم مفتی محمد شفیع صاحب نے کتابی صورت میں مرتب فرمادیا۔ یہ کتاب
”انسانی اعضاء کی پیوند کاری“ کے نام سے ۱۹۷۲ء میں منتظر عام پر آئی۔ ان حضرات کے نتیجہ فلکر
کا خلاصہ یہ ہے:

”اسلام نے ایک انسان کے اعضاء کو دوسرے انسان کے لیے اس کی رضامندی
اور اس کی اجازت کے ساتھ بھی جائز نہیں رکھا اور نہ کسی انسان کو یہ حق دیا ہے کہ
وہ اپنا کوئی جزو دوسرے کو معاوضہ پر یا بلا معاوضہ دے دے۔“

ان حضرات کی پہلی دلیل یہ ہے کہ:

”اللہ تعالیٰ نے انسان کو مخدوم کائنات بنایا ہے۔ وہ تمام خلوقات کا استعمال کرنے والا ہے، خود اس کے اعضاء و اجزاء کا استعمال اس کی اہانت اور تخلیق کائنات کے منشاء کے خلاف ہے۔۔۔“ وَلَقَدْ كَرِمَنَا بَيْنُ آذَمْ ”(الاسراء: ۷۰) اور ”لَقَدْ خَلَقْنَا الْإِنْسَانَ فِي أَخْسَنِ تَقْوِيمٍ“ کی آیات کو بطور دلیل پیش کیا گیا، یعنی کرامت انسانیت کا یہ تقاضا ہے کہ مردہ ہونے کی صورت میں بھی اس کی عزت و احترام کو بلوظ رکھا جائے۔ اس ضمن میں آنحضرت ﷺ کے ارشاد مبارک سے بھی استشهاد کیا گیا جس میں آپ نے ”مثلہ“ کی ممانعت فرمائی اور اس میں کافروں مسلم کی بھی کوئی تخصیص نہیں فرمائی۔۔۔

دوسری دلیل یہ پیش کی گئی کہ انسان اپنی جان و جسم کا مالک نہیں، حقیقی مالک اللہ رب العالمین کی ذات ہے اس لیے اسے اپنے جسم پر کسی تصرف کا حق حاصل نہیں۔ مولانا مفتی محمد شفیع فرماتے ہیں:

”انسان کا وجود و حقیقت ایک چلتی پھرتی نیکثری ہے جس میں سینکڑوں نازک مشینیں کام کر رہی ہیں۔ یہ سب مشینیں ان کے پیدا کرنے والے نے انسان کو دویعت و امانت کے طور پر دی ہیں۔ اس کو ان چیزوں کا مالک نہیں بتایا۔ البتہ امانت کے طور پر دینے والے کریم مولا نے ان سرکاری مشینوں کے استعمال کی ایسی آزادانہ طاقت و اجازت دے دی ہے کہ اس سے اس کو یہ دھوکہ لگ جاتا ہے کہ میں اپنی جان اور اعضاء کا خود مالک ہوں۔“ حقیقت حال یہ نہیں، اسی وجہ سے انسان کے لیے جس طرح خودکشی حرام ہے اسی طرح اپنا کوئی عضو کسی دوسرے کو بلا معاوضہ رضا کارانہ طور پر دینا بھی حرام ہے۔ فتاہ رحمہم اللہ نے قرآن کی واضح نصوص کی بناء پر فرمایا کہ جو شخص بھوک پیاس سے مر رہا ہو اس کے لیے مردار جانور اور ناجائز چیزوں کا کھانا پینا تو بقدر ضرورت جائز ہو جاتا ہے گریہ

بات اس وقت بھی جائز نہیں ہوتی کہ کسی دوسرے زندہ انسان کا گوشت کھائے اور نہ کسی انسان کے لیے جائز ہے کہ وہ اپنا گوشت یا کوئی عضو دوسرے انسان کو بخش دے، کیونکہ خرید و فروخت یا بخشش و بدیرہ اپنی ملک میں ہو سکتا ہے، روح انسانی اور اعضاء انسانی اس کی ملک نہیں کہ کسی کو دے سکتے۔

ادارہ تحقیقات اسلامی اسلام آباد سے طبع ہونے والی کتاب مجموعہ قوانین اسلام، مرتبہ ڈاکٹر تنزیل الرحمن کی جلد چہارم میں کم و بیش مذکورہ رائے سے ملتی جلتی رائے کا اظہار کیا گیا۔ ڈاکٹر صاحب لکھتے ہیں:

”پیوند کاری آئندہ مذکور کے نزدیک بھی ناجائز ہوگی اور وصیت کرنے والے کی وصیت بھی بر بنائے معصیت ناجائز ہوگی مثلاً دوسرے کی بینائی کی غرض سے آنکھوں کے عطیہ کی وصیت کیونکہ جس کے لیے وصیت کی جا رہی ہے اس کی حالت اضطراری نہیں قرار پاتی۔۔۔ اس پس منظر میں قرآنی تعلیمات، ارشادات نبوی اور استدلالات فقہاء کی روشنی میں ہم اس نتیجہ پر پہنچتے ہیں کہ کسی مسلمان کا اپنی آنکھوں یا کسی دوسرے عضو کے بارے میں وصیت کرنا کہ فلاں شخص یا فلاں ادارہ کو دے دیا جائے ناجائز ہوگا۔۔۔ [۷]

مولانا سید ابوالاعلیٰ مودودی سے بھی مسئلہ مذکور سے متعلق سوال کیا گیا تھا، جو ” مجلس سید مودودی“ میں منقول ہے، سوال یہ تھا کہ مولا نا! کچھ لوگ اپنی خوشی سے آنکھوں وغیرہ کا عطیہ دینے کا اعلان کرتے ہیں کیا اس کی اجازت نہیں دی جاسکتی۔ مولا نانے ارشاد فرمایا: ”اصل سوال یہ ہے کہ آپ اپنے جسم کے مالک خود کب ہیں، مذہب ہی نہیں خود قانون بھی آپ کو اپنے جسم کا مالک قرار نہیں دیتا، اگر آپ اپنے جسم کے مالک ہیں تو پھر آپ کو خود کشی کی اجازت کیوں حاصل نہیں، آپ اپنے آپ کو بیچ کیوں نہیں سکتے۔۔۔“

کمپنی نام را پریل ۱۹۸۹ء، نئی دہلی (ہندوستان) میں ایک فقہی سمینار منعقد ہوا جس کی

کارروائی اور علمی مقالات کو ”محلہ فقہ اسلامی“ نے شائع کیا۔ یہاں پڑھے گئے مقالات میں بھی ”پیوند کاری“ کے عدم جواز کا رجحان غالب نظر آتا ہے۔ مثلاً دیوبند کے مفتی مولانا محمد ظفیر الدین صاحب، ندوۃ العلماء لکھنؤ کے استاذ مولانا برہان الدین سنبھلی اسی نقطے نظر کے حامی ہیں۔ ان تمام علماء کرام کے دلائل کا جائزہ لیا جائے تو ان کی آراء درج ذیل تین بنیادوں پر استوار ہیں۔

- ۱۔ کرامت انسانیت
- ۲۔ انسان اپنے جسم کا مالک نہیں۔
- ۳۔ مثلہ کی ممانعت [۸]

وہ حضرات جو جواز کے قائل ہیں ان میں سے ہمارے پیش نظر سب سے پہلے مولانا طاسین صاحب کی رائے ہے جو دارہ تحقیقات اسلامی کے مجلہ فکر و نظر کی اشاعت جولائی۔ اگست ۱۹۷۹ء میں ”قرنیہ کی پیوند کاری“ کے عوanon سے شائع ہوئی۔ مولانا نے تفصیل کے ساتھ ان دلائل کا جائزہ لیا ہے جو عدم جواز کے لیے پیش کیے گئے اور پھر انپر رائے کا بھی اظہار کیا ہے۔ پہلی دلیل ”کرامت انسانیت“ سے متعلق مولانا لکھتے ہیں:

”تو یہیں اور تکریم کا تعلق انسان کے قصد و ارادہ سے ہوتا ہے۔ ناکارہ عضو کا کاشنا بغرض علاج جرم نہیں۔ لیکن یہی کام کسی کو تکلیف پہنچانے کے لیے کیا جائے تو قابل قصاص ددیت جرم ہے۔ یہی صورت مردہ کی ہے۔ اسلام نے ایسی کئی صورتوں میں اس کو جائز قرار دیا ہے، مردہ ماں کے پیٹ میں زندہ بچہ ہو تو ماں کا پیٹ چاک کر کے بچہ کو نکالنا جائز ہے، زندہ ماں کے پیٹ میں مردہ بچہ ہو تو اس صورت میں پیٹ چاک کرنا جائز ہے۔ اگر کسی کنوئی میں کوئی لاش پڑی ہو اور اسے مکلوے مکلوے کیے بغیر نکالنا ممکن نہ ہو تو لاش کے اعضا، کو الگ الگ کرنا جائز ہے۔ میت کے پیٹ میں کوئی قیمتی پتھر ہو تو اس صورت میں بھی اپریشن کے ذریعہ نکال لینا جائز ہو گا۔ بالکل اسی طرح غیر طبعی موت کی صورت میں موت کا سبب

معلوم کرنے کے لیے چیر پھاڑ کرنا بھی جائز ہوگا۔۔۔ اور چونکہ مسئلہ زیر بحث میں جو میت کی آنکھیں لی جاتی ہیں وہ نفرت وعداوت کے جذبہ سے اور میت کو بگاڑنے اور رسوایکرنے کی غرض سے نہیں بلکہ میت کا احترام کرتے ہوئے اس غرض سے لی جاتی ہیں کہ انہیں آدمی کی ضرورت پوری ہو اور وہ بینائی پا کر عزت نفس اور خودداری کے ساتھ زندگی گزار سکے اور دوسروں کا محتاج نہ رہے لہذا یہ چیز حکریم آدمیت کے منافی قرار نہیں پاتی۔۔۔ [۹]

دوسری دلیل "ملکیت جسم" سے متعلق مولا نا لکھتے ہیں:

"قرآن مجید میں اللہ تعالیٰ نے ہر انسان کو اپنے مال اور اپنے جسم کا مالک ٹھہرایا ہے۔ قرآن مجید کی چھیاسٹھ آیات جس طرح اموال کی نسبت و اضافت انسانوں کی طرف کی گئی ہے، اسی طرح ستر سے زیادہ آیات میں جانوں، جسموں اور جسم کے مختلف اعضا مثلاً ہاتھوں، پیروں، زبانوں، آنکھوں، کانوں وغیرہ کی نسبت و اضافت بھی انسانوں کی طرف کی گئی ہے، جس طرح اموالہم و اموالکم فرمایا اس طرح انفسہم، ایدیہم، افواہہم، ابصارہم بھی فرمایا۔ اور پھر جس طرح اموالہم کی اضافت اموال کی ملکیت پر دلالت کرتی ہے اسی طرح مذکورہ تمام چیزوں کی اضافت بھی ملکیت پر دلالت کرتی ہے۔۔۔ [۱۰]

اس کے بعد مولا نا لکھتے ہیں:

"اور پھر جبکہ مال کے اندر جائز تصرفات پر انسان مدح و تعریف اور اجر و ثواب کا مستحق اس وجہ سے قرار پاتا ہے کہ وہ مالک ہوتے ہوئے اپنا مال راو خدا اور مصارف خیر میں خرچ کرتا ہے تو جسم و جان کے جائز تصرفات پر مستحق اجر و ثواب ہونے کی وجہ یہ کیوں نہ کجھی جائے کہ انسان اپنے جسم و جان کا مالک ہوتا ہے؟ اسی طریقہ سے جب مال کے اندر بعض تصرفات کو ممنوع اور موجب سزا و عذاب قرار دینے سے ملکیت مال کی نہیں ہوتی تو پھر جسم و جان کے اندر بعض

تصفات مثلاً خودکشی کو منوع اور موجب عذاب قرار دینے سے ملکیت جسم و جان
کی نفع کیسے ہو سکتی ہے؟” [۱]

”مثل“ کی ممانعت پر قیاس کرتے ہوئے پیوند کاری کے عدم جواز پر فتویٰ سے متعلق
بحث کرتے ہوئے مرحوم مولانا طاں میں صاحب لکھتے ہیں:

”اور توہین مردہ کی تکریم اور ممانعت کے لیے دو حدیثیں پیش کی جاتی ہیں ایک وہ
حدیث ہے جس میں ”مثل“ سے منع فرمایا گیا ہے مثله کے معنی ہیں دشمن کو ہلاک
کر دینے کے بعد اس کی لاش کو منع کرنے کے لیے ناک کان وغیرہ کاٹ دینا
تاکہ وہ پہچانا نہ جاسکے اور اس کی مزید تذلیل ہو۔ اور دوسری وہ حدیث جس میں
میت کی ہڈی توڑنے سے منع فرمایا گیا“ [۲]

اس دلیل پر بحث کرتے ہوئے مولانا رقطراز ہیں:

”اس دلیل سے دعویٰ مذکور اس وجہ سے ثابت نہیں ہوتا کہ یہ دلیل دعوے پر
چسپاں ہی نہیں ہوتی۔ منطق کی زبان میں یہ بات اس طرح کہی جاسکتی ہے کہ
اس دلیل کے دو مقدمات میں سے ایک مقدمہ صحیح اور دوسرا غلط اور ناقابل تسلیم
ہے۔ یعنی اس کا کبریٰ توجیح لیکن صغیری غلط ہے۔ لہذا اس دلیل سے اخذ کیا ہوا
نتیجہ غلط ہے۔ صغیری اس دلیل کا ہے: انہے آدمی کی پینائی کی خاطر مردہ آدمی کی
آنکھیں اخذ کرنا ایسا عمل ہے جو تکریم بنی آدم کے منافی اور توہین انسانیت کا
موجب ہے۔ اور کبریٰ ہے: جو عمل تکریم بنی آدم کے منافی اور توہین انسانیت کا
موجب ہو وہ حرام و ناجائز ہے۔۔۔ اس دلیل کا صغیری یعنی یہ کہنا کہ انہے آدمی
کی پینائی کی خاطر مردہ آدمی کی آنکھیں اخذ کرنا تکریم بنی آدم کے منافی اور توہین
انسانیت کا موجب ہے، صحیح نہیں اور اس کی وجہ یہ کہ تکریم اور توہین کا تعلق انسان
کے قصد و ارادہ سے ہوتا ہے۔۔۔ جب ایک ڈاکٹر اس قصد و غرض سے کسی مریض
آدمی کا کوئی عضو کاٹ دیتا ہے کہ اس کا باقی جسم محفوظ ہو جائے تو اس کے اس عمل

کونہ آدمیت کی توہین اور نہ کوئی جرم خیال کیا جاتا ہے، لیکن جب وہی عضو کوئی شخص دوسرے کو اذیت پہچانے اور اپنا غصہ شہنشاہ کرنے کی غرض سے کامنا ہے تو اسے آدمیت کی ہٹک و توہین اور قابل قصاص و دیت جرم باور کیا جاتا ہے۔“ [۱۳]

مولانا جملہ پیلوؤں کا جائزہ لینے کے بعد اپنی رائے ان الفاظ میں بیان کرتے ہیں:

”آخر میں اگر کوئی مجھ سے یہ پوچھے کہ اس مسئلہ میں تیری رائے کیا ہے؟ تو میں اس کا یہ جواب دوں گا کہ مجھے اس مسئلہ کے متعلق باوجود جتو اور تحقیق کے قرآن و حدیث میں کوئی ایسی نص نہیں مل سکی جس سے عبارۃ، دلالۃ، اتفقاء اور اشارۃ یہ ثابت ہوتا ہے کہ قرنیہ کی پیوند کاری واجب ہے یا حرام، بالفاظ دیگر مجھے اس مسئلہ کے متعلق قرآن و حدیث میں نہ تو بصورت امر کوئی ایجادی حکم مل سکا ہے اور نہ بصورت نہیں کوئی اتنا عی حکم۔ نہ تفصیل اور صراحة ملا ہے اور نہ اجمالاً اور قیاساً، لہذا میری رائے میں قرنیہ کی پیوند کاری نہ واجب ہے اور نہ حرام بلکہ اسے صرف مباح ہی سمجھا جاسکتا ہے۔ جس کے نہ اختیار کرنے میں کوئی حرج ہوتا ہے اور نہ ترک کرنے میں کوئی حرج۔ یعنی جس کا ترک و اختیار دونوں جائز ہوتے ہیں۔ نہ ترک کرنے والے کو گنہگار کہہ سکتے ہیں اور نہ اختیار کرنے والے کو گنہگار۔“ [۱۴]

مفہی کفایت اللہ صاحب گو اعضاء کی پیوند کاری کو درست نہیں سمجھتے، تاہم وہ بھی مطلقاً اجزاء سے اتفاق اور حرام نہیں کہتے ہیں اور اس کو تسلیم کرتے ہیں کہ بھی اجزاء انسانی کا استعمال ایسا بھی ہو سکتا ہے جو مستلزم اہانت نہ ہو، کفایت المفتی میں ان کی یہ رائے درج ہے:

”یہ شبہ کہ انسان کے اجزاء کا استعمال ناجائز ہے اس لیے وارد نہ ہونا چاہیئے کہ استعمال کی جو صورت مستلزم اہانت ہو وہ ناجائز ہے اور جس میں اہانت نہ ہو تو یہ ضرورت وہ استعمال ناجائز نہیں۔“

مصر میں ۱۵۷۶ء میں دارالاہیصار کے نام سے ایک ادارہ قائم ہوا جس کا مقصد مردہ

انسانوں کی آنکھیں حاصل کرنا اور پھر نایبنا افراد کو لگانا تھا۔ مصر کے مفتی اعظم سے جب اس کے متعلق استفسار کیا گیا تو انہوں نے جواب دیا اس کا خلاصہ یہ تھا کہ:

”حکومت ایسا کوئی قانون عام تو نہیں بناسکتی کیونکہ اس سے مرنے والوں کے ورثاء کی طرف سے فتنہ و فساد اٹھنے کا اندیشہ ہے، البتہ جو مردے لاوارث قسم کے ہوں یا جنمیں سزا نے موت مل پھی ہو، دارالابصار کے لیے ان کی آنکھیں اخذ کی جاسکتی ہیں۔“

مفتی محمد حسین نجیبی (جامعہ نعییہ لاہور) اعضاء کی پیوند کاری کے جواز کے قائل ہیں۔ مولانا غلام رسول سعیدی شارح صحیح مسلم نے شرح صحیح مسلم کی دوسری جلد کے صفحہ ۸۲۳ پر اس موضوع سے متعلق مفتی صاحب محترم اور ان کے درمیان ہونے والا مکالمہ درج کیا ہے۔ خود مولانا غلام رسول سعیدی عدم جواز کے قائل ہیں اور شرح مسلم شریف کی دوسری جلد میں کم و بیش بتیں تین تیس صفحات اس موضوع کے لیے مختص کیے ہیں۔ [۱۵]

اسلامی نظریاتی کوئسل جو جدید و قدیم علوم پر دسترس رکھنے والے اہل علم پر مشتمل ہے، اس نے زیر بحث موضوع پر تفصیلی غور و خوض کے بعد درج ذیل آراء مرتب کیں:

کوئسل میں کافی عرصہ تک یہ مسئلہ زیر غور رہا، کوئسل کی رائے میں اس مسئلہ کے تین پہلو ہیں:

۱۔ کسی شخص کا اپنے کسی عضو جسم کا عطیہ دینا۔

۲۔ اس عضو کا نکالنا۔

۳۔ اس عضو کی دوسرے زندہ انسان کے جسم میں پیوند کاری۔

نمبر ا کی پھر دو صورتیں ہیں:

(۱) کسی زندہ شخص کا اپنی زندگی میں کسی عضو کا عطیہ دینا۔

(۲) کسی زندہ شخص کا اپنی زندگی میں یہ وصیت کرنا کہ اس کے مرنے کے بعد فلاں عضو اس کے جسم سے نکال کر کسی دوسرے ضرورت مند شخص کو لگا دیا جائے۔

جہاں تک (الف) میں نکر صورت کا تعلق ہے کوئی کسی زندہ شخص کے جسم سے کوئی عضو اس کی اجازت کے باوجود مندرجہ ذیل وجوہ کی بناء پر قطع کرنا اور پیوند کرنا حرام ہے:

- ۱۔ یہ نظامِ قدرت میں دخل اندازی کے مترادف ہے، چونکہ اللہ تعالیٰ نے انسان کو تمام اعضاء اور صلاحیتوں کے ساتھ ایک اکائی کے طور پر پیدا کیا ہے۔ اس اکائی میں سے کوئی جزء الگ کر لیا جائے تو یہ اکائی مکمل حالت میں باقی نہیں رہتی بلکہ ناقص ہو جاتی ہے۔
 - ۲۔ شریعت کی رو سے انسانی جسم انسان کی ملکیت نہیں بلکہ اللہ تعالیٰ کی ودیعت ہے اور انسان کو اس ودیعت میں قطع و برید کا حق حاصل نہیں ہے اور اسی بناء پر کوئی مسلمان فقیرہ اس عطیہ کو جائز نہیں سمجھتا۔
 - ۳۔ زندہ انسانی جسم سے کسی عضو کے قطع کرنے سے اس جسم کی صلاحیت کار دامہا متاثر ہو جاتی ہے۔
 - ۴۔ اللہ تعالیٰ کے دیے ہوئے دو دو اعضاء میں سے ایک کا عطیہ دے دینے سے مستقبل میں دوسرے عضو کی ضرورت پڑ سکتی ہے۔
 - ۵۔ موجودہ مادی دور میں انسانی اعضاء کی خرید و فروخت کا نہ موم کار و بار شروع ہو جائے گا، جس سے اشرف الخلوقات کا جسم بھی بھیڑ بکریوں کی طرح بکاؤ مال بن کرہ جائے گا، جیسا کہ انسانی خون کا کھلے بندوں کار و بار ہو رہا ہے، اسی طرح پاکستان میں متول حضرات کی طرف سے یہ اشتہارات آرہے ہیں کہ جو شخص اپنا گروہ دے گا، اس کو ایک لاکھ روپیہ معاوضہ دیا جائے گا الہمذ اسیدہ ذریعہ کے طور پر بھی زندہ انسان کے جسم اور اعضاء کو کار و باری لین دین کا موضوع بننے سے روکنا ضروری ہے۔
- جہاں تک (ب) میں نکر صورت کا تعلق ہے، تو کسی وصیت کی وصیت کے مطابق اس کی موت واقع ہو جانے کے بعد اس کا عضو قطع کیا جا سکتا ہے۔
- اس وصیت کی حیثیت اصلاحی وصیت کی نہیں ہے بلکہ اس سے مراد موصی (وصیت

کرنے والے) شخص کی یہ خواہش ہے کہ اس کے مرنے کے بعد اس کے اعضاء اس کے کام تو نہیں آئیں گے اور ان سے کسی دوسرے مضطرب شخص کو فائدہ ہونے کی توقع ہے۔ اگر اس کی اس خواہش کی تکمیل سے دوسرے شخص کو فائدہ حاصل ہو سکے تو اس کی یہ خواہش اس کے مرنے کے بعد پوری کی جاسکتی ہے۔ اس وصیت کی تکمیل مندرجہ ذیل شرائط کے ساتھ ہو گی:

- ۱۔ یہ کہ وہ عضو موصی کی طرف سے خالصہ اللہ ہدیہ ہونا چاہیے۔
- ۲۔ ورثاء میت اس کے جسم سے عضو قطع کرنے کی اجازت متفقہ طور پر دیں۔ اگر کوئی ایک وارث بھی اس پر رضامند نہ ہو تو وہ عضو قطع نہیں کیا جائے گا البتہ کسی لاوارث شخص کی وصیت پر اس کی موت کے بعد اس کی نعش سے کوئی عضو علیحدہ کرنے کے لیے ایسی رضامندی کی ضرورت نہ ہو گی۔
- ۳۔ موصی کی وصیت کے مطابق اس عضو کو دولتہ اور متقی ڈاکٹروں کی اس تصدیق پر قطع کیا جائے گا کہ اس شخص کی موت واقع ہو چکی ہے۔

۴۔ ایک شلقہ، متقی، مسلمان ڈاکٹر اس نیت سے وہ عضو الگ کرے گا کہ اس سے کسی ضرورت مندرجہ شخص کو فائدہ پہنچایا جائے گا۔

مندرجہ بالا وجہ کی بناء پر عطیہ صرف مرنے کے بعد کے لیے ہو گا اور پیوند کاری بھی نذکورہ صورت میں معطلی کے مرنے کے ہو گی۔

مرنے کے بعد کسی دوسرے کو فائدہ پہنچانے کے نیک ارادے اور نیک خواہش کی بناء پر کسی عضو کو کاثر کرنا ممکن نہیں ہے۔ کیوں کہ وہ احادیث جو مُمُلَّہ اور میت کی ہدی توزنے کی ممانعت کے بارہ میں آئی ہیں، ان میں ممانعت کی علت بے حرمتی، تحقیر اور ہتک احترام آدمیت ہے اور یہاں پیوند کاری کے سلسلے میں کیے جانے والے عمل جراحتی سے میت کی بے حرمتی اور ہتک مقصود نہیں ہوتی بلکہ اس سے ایک دوسرے انسان کو فائدہ پہنچانا مقصود ہوتا ہے جبکہ معطلی کو کوئی ضرر لاحق نہیں ہوتا، اس لیے یہاں علت جواز مصلحت انسانی، مفاد عامہ، دفع ضرر اور ازالۃ تکلیف و مشقت ہے۔ [۱۶]

یہاں جواز اور عدمِ جواز کے دلائل کا ایک اجمانی خلاصہ پیش کیا گیا ہے، اہل علم کو کسی نتیجہ پر پہنچنے کے لیے کوئی وقت یا دشواری ہونی چاہیے۔ اس موضوع پر دونوں اطراف کے علماء کرام کے آراء کے مطالعہ کے بعد راقم مولانا محمد طاسینؒ کی رائے سے اتفاق رکھتا ہے کہ ایک نایبنا زندہ آدمی کا ایک مردہ آدمی کی آنکھ سے بصارت حاصل کرنا جائز ہے۔

حوالی و حوالہ جات

- [۱] سنن ابی داؤد: باب اجتہاد الرأی بالقنصاع
- [۲] خلیل نعماں: الفاروق، ص ۳۹، مطبوعہ ۱۹۸۳ء، معارف عظیم گڑھ (انڈیا)
- [۳] کاسانی، بدر الدین ابی بکر بن مسعود الکاسانی، ج ۷، ص ۷۱، ط: سعید کپنی، پاکستان چوک، کراچی
- [۴] علاء الدین ابو بکر بن مسعود الکاسانی الحنفی: ”بدائع الصنائع“، ج ۲، ص ۱۱۹، ط: ۱۳۸۶ھ، مطبعہ کمالیہ
- [۵] ابن نجیم، زین الدین بن ابراہیم: ”المحرر الرائق“، ۸۱/۴، ط: طوغو روڈ، کوئٹہ، پاکستان
- [۶] ابو بکر محمد بن احمد بن ابی سہل السرخی الحنفی: ”المبسوط“، ۱۲۵/۱۵، ط: دارالكتب العلمیہ، بیروت، لبنان
- [۷] تنزیل الرحمن: ”مجموعہ قوانین اسلام“، ج ۲، ص ۱۳۷، ط: مارچ ۱۹۸۱ء، ادارہ تحقیقات اسلامی، اسلام آباد
- [۸] مجلہ فقہ اسلامی، مجاہد القاسمی، ص ۲۲۲ تا ۲۵۵، اسلامک نقہ اکیڈمی (انڈیا)
- [۹] ”ملکرو نظر“، جولائی- اگست ۱۹۷۹ء، ادارہ تحقیقات اسلامی، اسلام آباد
- [۱۰] ايضاً
- [۱۱] ايضاً
- [۱۲] ايضاً

[۱۳] ايضاً

[۱۴] ايضاً

[۱۵] سعیدی، غلام رسول: شرح مسلم، نج، ص، ۲۳، ۳۸، ۸۲۳، اردو بازار، لاہور۔

[۱۶] انسانی اعضاء کی پیوند کاری اور انتقالی خون، محمد خالد سیف، سہ ماہی مجلہ "منہاج"، اپریل

۱۹۹۰ء، جلد ۸، شمارہ ۲۵، پنج محل روڈ، مزگ لامبے۔
